

Ko Ha Palōmesi 'i he Papitaisó

“Ko e hā 'okú ke fie papitaiso aí?” Ko e fehu'i ia 'a Tetí.

Fai 'e Jewelene Carter

(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Tunaiteti Siteiti 'o 'Ameliká.

Teti, 'e lava nai ke u papitaiso 'i hoku ta'u valú?" Ko e kole ia 'a Keatoní.

Na'e sio hake 'a Teti mei he'ena keimí. "Ko ha fili lahi ia. 'E lelei ange nai ke ke tatali kae 'oua kuó ke ta'u 18?"

Na'e fakakaukau 'a Keatoní ki ai. "Ka 'oku ou meimei ta'u valu he taimí ni. Pea 'oku fu'u mama'o 'aupito 'a e 18!"

Na'e ki'i fakalongolongo 'a Teti. Na'á ne 'unuaki'i 'ene me'a va'ingá. "Ko e hā 'okú ke fie papitaiso aí?"

Na'e pehē ange 'a Keatoní, "Okú ou 'ofa 'ia Sīsū. Pea 'oku ou fie muimui kiate Ia."

Na'e pehē ange 'e Teti, "Ko ha 'uhinga lelei ia ke papitaiso aí." Na'á ne malimali. "Te u pou pou'i koe kapau ko e me'a ia 'okú ke filí. Tatau ai pē pe 'okú ke ta'u valu pe 18."

Na'e fā'ofua 'a Keatoní kia Teti. "Mālō!"

Na'e 'ikai ko ha mēmipa 'a Teti 'o e Siasi 'o Sīsū Kalaisi 'o e Kau Mā'oni'oni 'i he Ngaahi 'Aho Kimui Ní. Ka na'á ne fa'a 'a'ahi he taimi 'e ni'hi ki he lotú mo Keatoní mo Mami. Pea 'i he taimi na'e lea pe hiva ai 'e Keatoní mo e fānau Palaimeli kehé 'i he houlotu sākalamēnití, na'e ha'u ma'u pē 'a Teti.

Hili 'ena keimí, na'e fetaulaki 'a Keatoní mo Mami 'i he peitó.

Na'á ne pehē ange, "Na'e talamai 'e Teti te u lava 'o papitaiso 'i hoku ta'u valú."

Na'e malimali 'a Mami.

"Ko ha me'a fakafiefia ia! Kuó ke fakakaukau nai pe ko hai 'okú ke loto ke ne papitaiso koé?"

Na'e fokotu'utu'u 'e Keatoní 'a e 'ū peletí 'i he tēpilé. "Okú ke pehē 'e lava nai 'e Kulenipā?" Na'e ngāue fakafiefekau 'a Kulenipā mo Kulenimā 'i ha kolo 'e taha.

Na'e pehē ange 'e Mami, "Te ta lava 'o kole ange ki ai."

Hili e kai efiáfí, na'e telefoni vitiō 'a Keatoní kia Kulenipā mo Kulenimā 'i he telefoni 'a Mami. Hili ha ngaahi tatangi, na'á na 'asi malimali hake 'i he telefoni.

"Mālō e lelei Kulenimā! Mālō e lelei Kulenipā!" Ko Keatoní ange ia. "Okú mo 'ilo ha me'a? Te u papitaiso 'i hoku 'aho fā'ele'i 'i he ta'u ni."

"Okú faka'ofa'ofa ia!" Ko e lea ange ia 'a Kulenimā.

"Te ke lava 'o papitaiso nai au, Kulenipā?" Ko e kole ia 'a Keatoní.

Na'e toe malimali lahi ange 'a Kulenipā. "Te u fiefia ke fai ia."

'I he hokosia hono 'aho papitaisó, na'e mateuteu 'a Keatoní. Na'e 'ave ia 'e Mami mo Teti ki ha ki'i falelotu ofi ki he feitu'u na'e ngāue fakafiefekau ki ai 'a Kulenipā mo Kulenimā.

Na'e teunga hina 'a Keatoní mo 'ene Kulenipā. Na'á na tangutu fakataha kae hiva e tokotaha kotoa. Na'e fai leva 'e Mami ha lotu.

Hili iá, ne fai 'e Teti ha lea. Na'á ne pehē, "I ho'o papitaisó, 'okú ke palōmesi ai ke muimui kia Sīsū Kalaisi pea tauhi 'Ene ngaahi fekaú. Na'á Ne ako'i kitautolu ke fe'ofa'aki. Ko e 'ofa 'a e founa lelei taha ke mo'ui aí."

Na'e sio 'a Keatoní ki he tā 'o Sīsū na'e pukepuke 'e Tetí.

"I he'etau 'ofa 'i he ni'hi kehé, 'oku nau ongo'i 'oku 'ofeina kinautolu. 'Okú toe tokoni'i ai kitautolu ke tau fiefia mo ma'u 'a e nongá." Na'e sio hangatonu atu 'a Teti kia Keatoní. "Okú ou laukau 'aki koe 'i he 'ahó ni 'i ho'o palōmesi ke muimui 'ia Sīsū Kalaisi. 'Okú ou fakatauange 'e fakamanatu atu ma'u pē 'e ho'o papitaisó ke ke 'ofa ki he 'Otuá mo 'ofa ki he ni'hi kehé."

Na'e fā'ofua 'a Keatoní ki he'ene Tetí. Hili iá na'á ne muimui atu 'i he'ene Kulenipā ki ha ki'i fai'anga papitaiso si'isi'i. Na'e hili 'e Keatoní hono nima 'e taha 'i he nima 'o Kulenipā pea puke 'e Kulenipā hono nima 'e taha. Na'e lea 'aki 'e Kulenipā 'a e lotu papitaisó. Pea ne tokoni leva ke fakauku 'a Keatoní 'i he vai.

'I he tu'u hake 'a Keatoní mei he vai, na'á ne malimali. Kuó ne fakahoko ia! Kuó ne muimui 'ia Sīsū Kalaisi. 'E vavé ni hano hilifakinima ia pea ma'u 'a e me'afaoaki 'o e Laumālie Mā'oni'oni. Pea te ne hoko leva ko ha mēmipa 'o e Siasi 'o Sīsū Kalaisi 'o e Kau Mā'oni'oni 'i he Ngaahi 'Aho Kimui Ní.

Na'e fiefia 'a Keatoní ke tauhi 'ene palōmesi ke manatu kia Sīsū mo tauhi 'Ene ngaahi fekaú. ●



Na'e muimui 'a Keatoní ki he sīpinga 'a Sīsū Kalaisi 'aki hono papitaiso ia! Ko e hā ha founa 'okú ke muimui ai ki he sīpinga 'a e Fakamo'ui?

TĀ FAKĀTĀ 'A ALYSSA TALLENT